

Ársfrágreiðing 2020

Um leigunevndina

Leigunevndin er kærumyndugleiki og tekur avgerð í trætumálum millum leigara og útleigara.

Heimildir leigunevndarinnar at taka avgerð í málum eru ásettar í § 26 í leigulóginum.

“§ 26. Leigunevndin kann viðgera kærur frá þortunum um:

- 1) *Ta leigu, sum partarnir sínámillum hava avtalað, seta til viks eina greitt órimiliga leigu og samstundis áseta aðra leigu.*
- 2) *Ein mögulig hækking av leiguni er rímilig, og kann heilt ella lutvist strika hesa hækking.*
- 3) *Leigaðu hølini lúka ásett krøv til bústað, sambært § 9, og kann í hesum sambandi áleggja útleigara at gera neyðugar umvælingar.*
- 4) *Rættin og skyldur hjá útleigara at fremja viðlikahald og gera ábøtur, sambært §§ 9 og 10.*
- 5) *Grundarlagið fyrir uppsøgn av leiguavtalu, og kann seta ólógliga uppsøgn úr gildi.*
- 6) *Grundarlagið fyrir at ógilda leiguavtalu vegna mishald útleigarans.*
- 7) *Rætt hjá útleigara at halda aftur depositum.*

Stk. 2. Leigunevndin skal góðkenna uppsøgn ella ógildan av leiguavtalu vegna mishald leigarans sambært § 11, stk. 3 og sbr. § 24, stk. 3, eins og leigunevndin skal góðkenna, at útleigari gevur leigara ávaring ella ger leiguavtalu treytaða vegna mishald, sbr. § 24, stk. 3.

Stk. 3. Leigunevndin kann viðgera kæru frá leigara um leigumál, ið ikki lýkur lógarásett krøv til bústað, sambært § 9 eftir, at leigari er fluttur út úr leigubústaðnum. Kæran skal tó vera leigunevndini í hendi fyrir uppsagnarfreist leigarans ella útleigarans er úti.

Stk. 4. Kærur til leigunevndina skulu vera skrivligar og hava eina grundgeving fyrir kæruni.”

Leigunevndin verður mannað við einum formanni, sum er lögfrøðingur, einum limi, sum er búskaparfrøðingur og einum limi, sum hefur útbúgving innan byggifrøði.

Limirnir í nevndini verða tilnevndir fyrir eitt fýra ára skeið. Fyri formannin og hvønn av limunum, verða varaumbod tilnevnd.

Sambært § 29 í leigulóginum kunnu avgerðir hjá leigunevndini ikki kærast til hægri fyrisingarmyndugleika.

Limirnir í leigunevndini eru Eyðbjørn Larsen, formaður, Gunnleyg Árnafjall og Peter Ritter nevndarlimir. Varalimir eru Kristina Samuelsen, Birna Steingrímsdóttir og Jóhan Syderbø.

Leigunevndin hevur hildið 7 fundir í 2020.

Leigulógin

Tann 1. september 2010 kom í gildi lögtingslög nr. 60 frá 26. maí 2010 um útleigan av bústöðum. Endamálið við leigulógini er, at tryggja rættindi hjá leigara og útleigara, og at virka fyrir einum vælkipaðum og vælvirkandi leigumarknaði og at seta kröv til leiguavtalur.

Á vári 2018 samtykti lögtingið fleiri broytingar í leigulógini, sum komu í gildi tann 1. august 2018. T.d. voru uppsagnarrættindi av vinnuligum leigumálum víðkaði, áseting um mishald hjá leigara útgreinað og leigusáttmáli og innflytingarfrágreiðing broytt til at vera í sama skjali. Aðrar broytingar, ið ikki ávirka heimildargrundarlagið hjá leigunevndini stórvegis vórðu eisini framdar, t.d. ásetingar, ið viðvíkja útleigan hjá almennum bústaðarfelagi.

Í maí 2019 vórðu aftur gjördar broytingar í leigulógini. T.d. bleiv ikki-vinnulig útleiga víðkað og leigunevndin fekk heimild at seta til viks greitt órímiliga leigu.

Sambært lögini, skulu allir útleigarar nýta ein standard leigusáttmála, umframt at partarnir skulu í felag útfylla eina innflytingarfrágreiðing. Leigusáttmáli og innflytingarfrágreiðing eru á sama skjali. Leigari og útleigari kunnu heinta oyðublaðið til standardleigusáttmála og innflytingarfrágreiðing á heimasíðuni hjá leigunevndini www.leigunevndin.fo. Vegleiðing til standard leigusáttmálan er eisini at finna á heimasíðuni.

Leigumálið skal sýnast av báðum pörtum, tá ið leigari flytur út úr leigumálinum.

Útleigari og leigari hava avtalufrælsi um ymisk viðurskifti. Tó kann leigari ongantíð fáa verri rættindi enn hann hevur sambært leigulógini. Endamálið er at tryggja leigara ímóti, at órímiligar avtalur verða gjördar. Leigusáttmálin inniber, at partarnir sínámillum tó hava möguleika fyrir at avtala annað. Tilíkar avtalur skulu fylgja teimum minstukrövum, ið eru ásett í lögini, m.a. tá ræður um verju av leigaranum.

Um útleigari krevur depositum, skal hetta rindast á deponeringskontu hjá útleigara í peningastovni. Depositum kann takast av deponeringskontuni sambært deponeringsavtalur ella við avgerð frá leigunevndini. Standard oyðubløð til deponeringsavtalur og útgjaldingarskjall eru at finna á heimasíðuni hjá leigunevndini. Eisini finnst vegleiðing til hesar reglur á heimasíðuni.

Viðgerðin av málum vísir, at tað ofta mangla innflytingar- og útflytingarfrágreiðingar í teimum ymisku málunum. Hetta elvir til óneyðugar ósemjur og ógreiðleikar partanna millum. Nevndin mælir til at seta fokus á kunning í hesum sambandi.

Umsiting

Umsitingin fyri leigunevndini hevur verið hjá Almannamálaráðnum síðani 1. maí 2019.

Landsstýrismaðurin í Almannamálum hevur eftirlit við, at leigulógin verður umsitin sambært lóggávuni, og at umsitingin av leigunevndini er forsvarliga skipað.

Yvirlit yvir mál

Leigunevndin hevur skrásett 49 mál í 2020. Av teimum 49 málunum, ið vórðu skrásett, eru 7 kærur og 4 umbønir (kærumálsviðgerð) og 38 skrivilgir fyrispurningar. Harumframt hevur leigunevndin skrásett 151 munnligar fyrispurningar. Umsitingin hjá leigunevndini hevur telefonviðtalu hvønn mánadag og mikudag. Munnligar fyrispurningar og vegleiðing umvegis telefon verður ikki skrásett í skjalaskránni, men í einum serstökum hagtalsskjali.

Afturat hesum hevur Leigunevndin viðgjört mál, ið ikki vóru liðug í 2019, og nøkur mál, reist í 2020, eru ikki liðug viðgjörd í 2020.

Til samanberingar skrásetti leigunevndin 40 mál í 2019, harav 6 kærur, 34 skrivilgar fyrispurningar og 54 mál av øðrum slag.

Kærurnar og fyrispurningarnir, sum leigunevndin fær eru fyri tað mesta um afturhildið depositum, uppsøgn av leigumáli, tá ið mishald fyrilliggur. Eisini eru fleiri fyrispurningar viðv. uppsagnartreytum, tá ið leigubústaðurin verður soldur. Nakrir fáir spurningar eru um vinnuliga og ikki-vinnuliga útleigan.

Vegna leigunevndinuia

Tórshavn, tann 16. desember 2021



Eyðbjørn Larsen, formaður